

## Sant'Anġlu

*ta' Sqallija*



Ġesse u Marija kienu Lhud twajba li kienu jgħaddu ħajjithom imfassla fuq il-Liġi ta' Mose'. Damu ħafna bla tfal u għalhekk kienu jitolbu bil-ħerqa biex Alla jzejjinhom b'ulied. It-talba tagħhom giet mismugħa b'mod li ma kienu jistennew qatt. Dehritilhom il-Madonna u wegħdithom li jekk iħaddnu t-twemmin Nisrani jkollhom żewġ ulied. Ħadu t-tagħlim meħtieġ u Ġesse u Marija tgħammdu.

Ma damux wisq ma kellhom żewġt itfal li semmewhom Ġwanni u Anġlu. Xtaqu ferm li jrabbuhom sewwa, imma Ġesse u Marija mietu qasir il-għomor. Il-Patrijarka ta' Ġerusalemm ħa ħsieb it-trobbija ta' dawn iż-żewġt iltiema, sakemm kellhom tmintax-il-sena.

Imbagħad Ġwanni u Anġlu daħlu Karmelitani fil-kunvent ta' Sant'Anna li kien hemm ħdejn il-Bieb imsejjaħ tad-Deheb f'Ġerusalemm. Wara sena ta' tħejjija ġew mibgħuta fuq il-Karmelu fejn għaddew ħajja fost it-talb bla heda u tgħakkis tal-ġisem li kien ibeżza'. Anġlu, iż-żgħir fost iż-żewġt aħwa, għadda għaxar snin fuq il-muntanja tal-Karmelu. Il-ħajja tiegħu kienet mogħnija b'ħafna mirakli ta' fejqan ta' morda u għegubijiet oħra li minħabba fihom kienu jsejnhulu Sant' Elija jew San Elizew it-tieni.

Meta kellu 28 sena Anġlu sar saċerdot u erħielha għad-deżert ta' Quarantena fejn dam seba' snin, maqtugħ minn kulħadd. Kellu ħafna vizjonijiet ta' Kristu u tal-Madonna li lilhom kien iħobb b'imħabba kbira. Meta Anġlu ħalla d-deżert biex jibda ħidma ta' xogħol għall-konverżjoni tal-midinbin, mar Ġerusalemm fejn sab li ħuh Ġwanni kien sar Patrijarka. Huwa, Anġlu, kien jippriedka bla waqfien. Darba jingħad li ippriedka lil ġemgħa ta' fuq sittin elf ruħ. Kien spiss iħabbar il-ġejjieni, speċjalment fuq l-qagħda ta' Ġerusalemm li kienet spiss imħabbta mill-għedewwa. In-nies kienu jibqgħu msaħħrin meta kienu jisimgħuh.

Minħabba fid-digriet "Ne nimis" tal-Konċilju Lateran tal-1215, il-Karmelitani għażlu lil Sant'Anġlu ma' tliet religjużi oħra biex imorru Ruma u juru li r-Regola tal-Karmelitani kienet imwettqa żmien qabel dan il-Konċilju imsemmi. Sant'Anġlu telaq

minn Lixandra fl-1 ta' April 1219 flimkien ma' sħabu. Fil-vjaġġ ġew maqbudin mis-Seraċini li ħaqruhom kemm felħu. Kien bit-talb u l-mirakli ta' Sant'Anġlu li ġew meħlusin minn dawn l-għedewwa tar-religjon Nisranija.

Meta kien Ruma Sant'Anġlu rnexxielu jitkellem mal-Papa Onorju III biex iwettaq l-Ordni Karmelitan u jeħilsu mit-taħbit li kien jinsab fih. F'Ruma Sant'Anġlu ltaqa' wkoll ma' San Frangisk u ma' San Duminku. Sant'Anġlu ħabbar lil San Frangisk li kellu jkollu l-pjagi u San Frangisk ħabbar il-martirju ta' Sant'Anġlu. Wara li qeda l-missjoni tiegħu f'Ruma, Sant'Anġlu mar fi Sqallija, jippriedka kullimkien. In-nies kienu jiġru warajh bi ħġarhom, imma l-aktar f'Agrigento fejn sal-ġurnata tal-lum semmew post għalih: Sant'Anġelo Muaro. Minn kull fejn kien iġġaddi kien jagħmel il-mirakli u jfejjaq kull xorta ta' mard. Fuq kollox kellu grazzja kbira biex jikkonverti lill-midinbin.

F'Licata kien hemm midneb kbir jismu Berengasju li kien iġġix ħajja ħażina ħafna. Sant'Anġlu għamel li seta' biex idawwallu moħħu u jiġbdu għat-triq it-tajba; imma kollu għalxejn. Bil-għajjnuna ta' Alla, Sant'Anġlu rnexxielu jikkonverti lil dik il-mara li kienet tgħix ma' dan il-midneb. Hawn Berengasju mtela' aktar bil-korla għal Sant'Anġlu u ħalef li jeħles minnu. Fil-5 ta' Mejju 1220 waqt li Sant'Anġlu kien qiegħed jippriedka fil-misraħ ewlieni ta' Licata, ġie Berengasju u għal għarrieda nxeħet fuq Sant'Anġlu u beda jagħtih kemm jiflah b'sikkina kbira. L-aħħar kelma li lissen Sant'Anġlu kienet ta' maħfra u mħabba lejn dak il-midneb kbir. Fil-post fejn Sant'Anġlu ħalla ħajtu, martri ta' Kristu, ħarġet għajn ta' l-ilma li għadha tnixxi l-ilma. Il-qima lejn Sant'Anġlu xterdet ma' Sqallija kollha u waħda mill-akbar Provincji tal-Karmelitani kienet imsemmija għalih. Il-Kavallieri ta' San Ġwann ġabu f'Malta din il-qima lejn Sant'Anġlu u għalhekk il-kastell ta' nofs il-Port Il-Kbir semmewh għal dan il-qaddis: Kastell Sant'Anġlu.

Il-festa tiegħu ssir b'solennità kbira f'Licata fil-5 ta' Mejju.

**[www.fleurdelysparish.com](http://www.fleurdelysparish.com)**

Find us on 

***fleurdelysmalta.parish***